

Wam Pêtre **Simãw Pêtre kot Jejus kôt hkwỳjê** **hwỳr kagà nẽ mẽn**

Simãw Pêtre na pre kagàja nhĩpêx. Kêp tep pynênh o pa xwỳnh tâ hpãnhã kêp Jejus nhỹ hã hkrajê jahkre ho pa xwỳnh. Nẽ krĩ pê Jerujarê kamã kêp Jejus krajê nhõ pastô. Na pre krĩ piitã hkôt Jejus ã mẽ kãm mẽ hkurê xwỳnhjaja tanhmã hã mẽ hipêx to nhũm Pêtre mẽ harênh ma nẽ mẽ hamaxpêr o hihtỳx kaxyw mẽ kãm kagàja nhĩpêx nẽ krĩ piitã hkôt mẽ hwỳr kurê. Mẽ kot kamã harênh nẽ mar nẽ amnhĩ kamã kahak kêt nẽ arĩ Tĩrtũm kôt amnhĩ nhĩpêx mex o pa kaxyw. Nẽ Jejus ã mẽ kot amnhĩ xà htỳx kamã hamak tâ nhỹrmã kaxkwa kamã mex nẽ pa ho pa hã mẽ kãm awjarê. ã mẽ kãm mẽmoj jarê nẽ hã kagà anẽ. Nẽ mẽ kãm:

¹ Pa mẽ ate Jejus kôt amnhĩ xunhwỳr nhũm Tĩrtũm kot mẽ ato hkra xwỳnhjaja. Xà mẽ amex? Ot pa mẽ awỳr kagà nhĩpêx nẽ kumẽ. Ixpê Simãw Pêtre na pa. Ixte Jejus nhỹ hã hkrajê jahkre ho mẽ ixpa xwỳnhjê hõ na pa mẽ awỳr kagà nẽ kumẽ.

Na xep pre Kris ã mẽ kãm mẽ pahkurê xwỳnhjaja tanhmã mẽ anhĩpêx to ka mẽ panhõ pika rũm mẽ umaj anhgrà nẽ ma ahpỹnhã krĩ hkôt ri apa.

Jao mẽ akwỳjaja ma pika pê Pôt kamã krĩ hkwỳ hkôt apa.

Nẽ mẽ akwỳjaja pika pê Karatas wỳr apa.

Nẽ mẽ akwỳjaja pika pê Kapatos wỳr apa.

Nẽ mẽ akwỳjaja pika pê As wỳr apa.

Ně mẽ akwỳjaja Pitĩn wỳr apa.

Ã ahpỳnhã pika hkôt mẽ apigranh par anẽ. Tã ot pa mẽ awỳr kagà nhĩpêx nẽ mẽ apiitã mẽ awỳr kurẽ. Mẽ apỳnh nẽ mẽ ate kamã harẽnh nẽ ixkapêr mar kaxyw. ² Na pre Mẽpahpãm Tĩrtũmja amnhĩm mẽ pahte amnhĩ kaxyw kãm pajamaxpêr xwỳnhjê rê nẽ mẽ pahtã amnhĩ jarẽnh o:

—Kot paj jajê ho ixkra. Na pre ra Ixkra Jejus Kris ixpê mẽ nẽ ty nẽ htyk o hkamrô axkapĩ nhũm mẽ harẽnh ma nẽ hkôt amnhĩ xunhwỳ. Tã nhũm Ixkarô mẽ hkarô mã agjê nhũm mẽ ra inhmã hprãm xà kôt pix mã ri inhmã tanhmã amnhĩ nhĩpêx to ho pa.

Anhỳr o mẽ pahtã amnhĩ jarẽnh. Tã kê mẽ akutã nojarêr rãhã ho ri mẽ akôt pa ka mẽ ỹ hã axàmnhĩx ajamakêtkati nẽ akĩnh nẽ ri apa.

Mẽ pahte amnhĩ kukamã pajamaxpêr pẽ pahkĩnh o papa hã mẽ pamã karõ

Rukre 12.32-34; Rômãn 8.18-25; Sikũn Korĩt 4.16-18

³ Nẽ na pre mẽ panhõ Pahihti Jejus Krisja ty nhũm Hipêêxà Tĩrtũm akupỹm ho htĩr. Tã kot mẽ pakutã nojarêr rãhã ho pa jakamã na pre mẽ pahpê hkrajê mã mẽ pajamaxpêr nyw jagjê pu mẽ ỹ hã pahte amnhĩ nhĩpêx nyw o amnhĩ nhĩpêx o papa. Hãmri nẽ Jejus akupỹm htĩrja mã pajamaxpêr nẽ amnhĩ kukamã pajamaxpêr o:

—Kot paj nhỹrmã ty nhũm Tĩrtũm kot Jejus nhĩpêx pyrã nẽ akupỹm ixto ixtĩr pa wa kuri ixtĩr tũm nẽ inhmex kumrêx rãhã ixpa ho ixpa. Nà koja ã inhĩpêx anẽ.

Anhÿr o pajamaxpêr jakamã kwa kêr pu mẽ Tĩrtũm mã mex o mex ã mãn harênh rãhã ho papa.
⁴ Na ra mẽ pakutêp ô krĩ kamã mẽmoj piitã ho mex nê. Ô krĩ kamã mẽmoj kot omnu nê hapêx kêt jakamã na pu htem amnhĩ tã hamãr rãhã ho papa.

⁵ Nê mẽ kot Kris ã mẽ atomnuj mÿrapê na ka mẽ amnhĩ xà htÿx kamã ajamak o ri apa nom arĩ amnhĩ kaxyw Tĩrtũm mã ajamaxpêr rãhã ho ri apa. Hihtÿx o hihtÿx jakamã koja mẽ pahkôt pa ho pa nê mẽ pamã pajamaxpêr o hihtÿx rãhã nhũm nhÿrmã Jejus akupÿm mẽ pahwÿr wrÿ. Hãmri pu mẽ hkôt ri amnhĩ nhĩpêx mex rãhã ho ri papa. Ra Tĩrtũm kot mẽ pakukamã mẽ pajarênh xà hkôt.
⁶ Jar mẽ pahte arĩ amnhĩ xà htÿx kãm pajamak o papa htã na pu htem Tĩrtũm nhÿrmã kot mẽ pahto mexta kukamã pajamaxpêr hãmri nê tee ri amnhĩ kukamã pajamaxpêr kêt nê. Mẽ pahpê mẽ pahpunuj tũm nê ri papa ho papa mã xwÿnh kêt.
⁷ Na hte Tĩrtũm mẽ panhĩpêx o te mẽ kot ôr nhĩpêx pyræk. Na htem hprĩ hã tanhmã ôr kute hã omu. Kêp ôr kumrêx ã omu rÿ mẽmoj mẽ ho pihkàr ã omunh kaxyw kuwy kamã kurê. Nhũm piitã ôr nê pigãnh pa japêr nhũm mẽ omu nê harênh o:

—Nà ãm hãmri. Kêp ôr kumrêx nê mẽmoj mẽ ho pihkàr kêt. Anê.

Na hte Tĩrtũm ã mẽ panhĩpêx anê. Jakamã mẽ pahpê Jejus kôt amnhĩ nhĩpêx o mẽ papa xwÿnhjaja mẽ pahte tũhã tanhmã pahpunuj to htã no nhũm mẽ panê ja rênh kêt nê. Na hte amnhĩ tã mẽ pahpumu nê hamaxpêr o:

—Kot paj kormã ja hã mẽ hamã nê tokÿx akupÿm mẽ ho mex kêt nê. Koja mẽ omnuj nê pa

htã tee ri amnhĩ kukamã hamaxpêr nê ixkaga hkêt nê arĩ amnhĩ kaxyw ixkôt hamaxpêr rãhã ho pa. Hãmri nhũm mẽ hkwỳjaja ja hã mẽ omu nê mẽ kêp ixkra hã mẽ omunh kurê kumrêx. Te mẽ kot hprĩ hã ôr pumunh nê kêp ôr kumrêx ã omunhta pyrãk. Anê.

Jakamã kêr pu mẽ arĩ amnhĩ kaxyw hkôt pajamaxpêr rãhã ho papa. Mẽmo mỳrapê mẽ pahpunuj nê ri papa htã arĩ hkôt pajamaxpêr rãhã nhũm Jẽjus nhỹrmã akupỹn mẽ pahwỳr wrỳ. Hãmri nhũm Tĩrtũm mẽ pahpumu nê mẽ pamã:

—Nà ãm hãmri na ka prem amnhĩ kaxyw ixpĩx mã ajamaxpêr rãhã ho ri apa. Mẽ kot ixtã tanhmã mẽ atomnuj to nhũm mẽ ate amnhĩ xà htỳx kamã ajamak o apa htã aa ixkaga hkêt nê arĩ amnhĩ kaxyw inhmã ajamaxpêr rãhã ho ri apa. Nà ãm hãmri mẽ ate amnhĩ to mex kumrêx xwỳnh na ka mẽ. Kot paj mẽ piitã mẽ kãm ja hã mẽ ajarê.

Anhỹr o mẽ pamã kapêr.

Nê ôr o mẽ hikukrêxja mex tã koja arĩ mex rãhã hkêt nê. Koja mẽhõ kãm tanhmã homnu hto hprãm nê homnu hpa. No mẽ papajaja kot puj mẽ arĩ amnhĩ kaxyw Tĩrtũm mã pajamaxpêr rãhã ho papa hãmri nê ôrta pyrã nê pajapêx kêt nê. Kurom mẽ pamex tũm nê aa pajapêx kêt nê papa ho papa.

⁸⁻⁹ Nê Jẽjusja aa mẽ ate ano ho omunh kêt tã na ka htem kãm mẽ ajapê htỳx nê kot mẽ panê tanhmã amnhĩ nhĩpêx to hã harênh ma nê mẽ amã hkĩnh nê. Nê amnhĩ kaxyw hkôt ajamaxpêr mex rãhã ho ri apa. Jakamã na pre Tĩrtũm ja hã mẽ apumu nê mẽ ato hkra nê mẽ apê õ krĩ kamã wa kuri amex nê apa mã xwỳnh ã mẽ ajarê. Ja kaxyw na pu prem amnhĩ kaxyw hkôt pajamaxpêr rãhã

jao pahkĩnh nê ri papa. Nê tee ri tanhmã amnhĩ kĩnh tỳx ã amnhĩ jarênh to hkukamã pajamexpêr. Kormã aa ã mē pahkĩnh anhỹr kêt tâ mē pahkĩnh tỳx nê ri papa.

¹⁰ Nê Tĩrtũm kot mē pahto mex pē mē panē mē pahte amnhĩ tomnuj rēnh par nhũm kuri mē pahtĩr tũm nê mē papa hã mē pajarēnhja. Amnepē mã Tĩrtũm nhỹ hã kapêr jarēnh o ri mē pa xwýnhjaja na pre mē pakukamã ã mē pajarēnh anhỹrja ma nê tee ri hamaxpêr nê tee ri hã axpēn kukjêr o ri axpēn kôt pa. Nom hprĩ hã mar mex kêt nê. Tã arĩ ri mē pakukamã hkwyjê mã ja hã mē pajarēnh o ri pa.

¹¹ Na pre Tĩrtũm Karōja Kris tyk kukamã mē kãm ã mē pajarēnh anhỹr o amnhĩrĩt. Kormã Kris kaxkwa kamã pa ri. Kormã wrýk nê katorxà nhõxàhkre rũm kator kêt ri nhũm pre hkukamã mē kãm tanhmã ho amnhĩrĩt to. Mē kot hpĩr nhũm kot amnhĩ xà htỳx kãm hamak kãm mē panē htykja ã hkukamã mē kãm harēnh o amnhĩrĩt. Nhũm Tĩrtũm kot akupỹm ho htĩr nê kãm mex o mex ã harēnhja nhũm hkukamã mē kãm harēnh o amnhĩrĩt. No ãm hprĩ hã mē kãm mēhõ nhĩxi hkôt harēnh kêt jakamã nhũm prem harēnh ma nê tee ri hkukamã ri hamaxpêr nê tee ri hã axpēn kukjêr o ri axpēn kôt pa. Nê hã axpēn kukjêr o:

—Kwa mēhõ koja we ã amnhĩ nhĩpêx anê? Xà koja tokyx ã amnhĩ nhĩpêx anê nà kormã?

Anhỹr o hã axpēn kukjêr o ri pa. ¹² Hãmri nhũm Tĩrtũm axte mē kãm Jejus jarēnh kwý ho amnhĩrĩt nê mē kãm:

—Nà mē anoo mã koja ã amnhĩ nhĩpêx anhỹr hkêt nê. Mē amỹr pē mē akanrêhã mē akra nê mē

atàmnhwỳjê noo mã koja kato nê mẽ hkôt ã amnhĩ nhĩpêx anhỹr o pa. Anê.

Mẽ papamjaja mẽ panoo mã kator nê ã kot amnhĩ nhĩpêx anhỹr o paja o ã mẽ kãm ho amnhĩrĩt anê.

Amnepêm Tĩrtũm nhỹ hã kapêr o ri mẽ pa xwỳnhjaja nê jarãhã mẽ ixte Jejus nhỹ hã mẽ ahkre ho ri ixpa xwỳnhjaja mẽ ixkapêr ãm pixii. Na pa htem wamtajê pyrà nê Tĩrtũm Karô nhỹ hã àhpumunh tỳx xà ho mẽ amã tanhmã Jejus jarênh to ho ri mẽ akôt ixpa. Nhũm hte Tĩrtũm kapêr o mẽ wrỳk xwỳnhjaja mẽ ixkapêr ma nê tee ri hamaxpêr o mẽ pahpyrà nê kãm hprĩ hã harênh mar par prãm nê.

Mẽ pahte Tĩrtũm pyrà nê tãm amnhĩ nhĩpêx ã mẽ pamã karô

Epes 4.1-3; Korosê 1.10-12; Sikũn Pêtre 3.10-13; Wam Juãw 3.1-6

¹³E kwa Kris kôt ixtô nê ixtôxjaja. Kêr ka mẽ Jejus kutêp mẽmoj punuj kutã amnhĩ to htỳx rãhã ho ri apa. Nê Tĩrtũm mã amnhĩ nhĩpêx mex rãhã nê. Pê tãm ajamaxpêr nê tãm amnhĩ nhĩpêx o apa. Nê mẽ ã ajamaxpêr anhỹr o:

—Nà koja nhỹrmã Jejus akupỹn mẽ ixwỳr wrỳ hãmri nhũm Tĩrtũm ixto mex rax nê. Nà koja ã inhĩpêx anê. Anê.

¹⁴Nê kêr ka mẽ Tĩrtũm kapêr kôt pix mã măn ri amnhĩ nhĩpêx mex rãhã ho ri apa. Te mẽhprĩre kot mẽ hipêêxà kapêr mar nê hkôt amnhĩ nhĩpêx pyràk. Kormã mẽ ate Kris kôt amnhĩ xunhwỳr kêt ri na ka prem ate amnhĩ nhĩpêx tũm kôt ri tanhmã amnhĩ tomnuj to ho ri apa. ¹⁵Tã kêr ka mẽ hpãnhã

amnhĩ to mex o măn ajamaxpêr o apa nê Tĩrtũm pyrà nê amnhĩ tomnuj o apa hkêt nê. Tĩrtũmja kot amnhĩ to mex pix o pa xwỳnh na. ¹⁶ Kapêr ã kagà htũm kot ja jarênh kot:

Kêr ka mẽ ixpyrà nê amnhĩ to mex pix o ri apa. Anê.

¹⁷ Tã koja nhỹrmã kêp Mẽpahpãm maati hã hprĩ hã mẽ pahte amnhĩ nhĩpêx ã mẽ pahpumunh hkôt tanhmã mẽ pajarênh to. Tãm mẽ pahte amnhĩ nhĩpêx kôt mẽ pajarê rỳ mẽ pahte amnhĩ tomnuj kôt mẽ pajarê. Hãmri nê ahpỹnhã mẽ panhĩpêx. Mẽ pahto mex nê rỳ mẽ pahtomnuj nê. Jakamã kwa pu mẽ nhỹrmã kot tanhmã mẽ pahtomnuj to pymaj hkôt pix mã amnhĩ nhĩpêx o ri papa rãhã nê.

¹⁸ Nê kormã mẽ pahte Jesus kôt amnhĩ xunhwỳr kêt ri na pu prem mẽ panhĩgêt pyrà nê pahtỳx ri amnhĩ tomnuj o ri papa. Tã nhũm Krisja te amnhĩm mẽ pajaprôr pyràk o mẽ panhĩpêx. Mẽ pahte hpãnhã kapêr kôt pix mã amnhĩ nhĩpêx o papa kaxyw. No mẽmoj to na pre mẽ pahpãnhã amnhĩre? Nà ra mẽ pahte ja jarênh mar tỳx. Na pre kàxpore ho mẽ pahpãnhã amnhĩrer kêt nê. Rỳ ôr o mẽ hikukrêx ã ohtô ho mẽ pahpãnhã amnhĩrer kêt nê. Rỳ prat o mẽ hikukrêx ã ohtô ho mẽ pahpãnhã amnhĩrer kêt nê. Jajaja hapêx tokyx anhỹr mã xwỳnh na. ¹⁹ Na pre ã mẽ hpãnhã amnhĩrer anê nê tãm mẽ panê ty nê htyk o amnhĩ nhĩ ho mẽ pahpãnhã amnhĩrer pa. Nhũm hkamrô axkapĩ. Te amnepê mã mẽ panhĩgêt kot amnhĩ pãnhã Tĩrtũm mã ôwêhti hkrare hpar nhũm hkamrô pikapĩrta pyràk. ôwêhti krare mexre pix na prem kãm kupa. Mex nê tanhmã kute hkêt xwỳnh pix. Tã Krisja aa tanhmã amnhĩ tomnuj to hkêt kumrêx nê mẽ

panê ty nê htyk o Tîrtûm mã mẽ pahte amnhĩ tomnuj piitã hpãnhã amnhĩrer pa. ²⁰ Amnepê mã kormã mẽmoj kêt ri na pre Tîrtûm kot ã mẽ pahpãnhã amnhĩrer anhỹr kaxyw mẽ pakukamã kuta nê ãm. Tã nhũm amgrà ohtô nê hapêx nhũm mẽ pahwỳr kumẽ nhũm man mẽ pahwỳr wrỳ. Kot ã mẽ pahpãnhã amnhĩ nhĩpêx anhỹr kaxyw. ²¹ Tã nhũm prem kupĩ nhũm Tîrtûm akupỹm ho htĩr nê mex o mex ã harẽ. Mẽ pahte ja hã harẽnh mar kôt amnhĩ kaxyw Tîrtûm pix mã pajamaxpêr o ri papa kaxyw. Nẽ mẽ pahte amnhĩ wỳr Jejus jamãr rãhã ho ri papa kaxyw.

²² Tã pu prem ra kot ã mẽ panê amnhĩ nhĩpêx anhỹr ã harẽnh ma nê mẽ pahte amnhĩ tomnuj kaga nê hkôt amnhĩ xunhwỳ. Jao amnhĩ to mex pix o ri papa. Nẽ mẽ pamã Kris kôt mẽ pahkwỳjê hkinh o papa. Tã kwa kêr pu mẽ arĩ pamã axpên kĩnh tỳx rãhã ho papa.

*Te mẽ pakatorxà rũm mẽ pajapôx pyràk o axte
mẽ pajapôx ã mẽ pajarẽnh
Juãw 3.1-21*

²³ Nẽ na pu prem mẽ pakatorxà nhõxàhkre rũm mẽ pajapôx pyrà nê axte mẽ pajapôx pyràk o amnhĩ nhĩpêx. Jao ra mẽ pahpê Tîrtûm kra nê ri papa. Na hte mẽ pakatorxà nê mẽ panhĩpêxàja wa ri pa nê gaa nê mẽ pahpê ty. No kêt Mẽpanhĩpêxà maati Tîrtûmja wa kurom rãhã ho rãhã. Tã ra mẽ pahte amnhĩ kaxyw kapêr kôt pajamaxpêr o pahpê hkra jakamã kot puj mẽ uràk nê nhỹrmã pahtĩr tũm nê papa rãhã ho papa.

Nê Tĩrtũm kapêrja Tĩrtũm pyrà nê rãhãã. Koja aa hapêx kêt nê. ²⁴ Kapêr ã kagà htũm kot ja jarênh kot:

Pika piitã hkôt mẽ pa xwýnhjaja te mẽ kot pōti grà pyræk.

Nê mẽ kot amnhĩ to mex xàja te kot kapôt ã pixôrà pyræk.

Na hte pōti tokyx grà nê hapêx.

Nê pixôràja haxwýja arĩgro htýx mẽ nhũm grà tokyx anê nê rarak pa nê hapêx.

²⁵ No Tĩrtũm kapêr koja pōti mẽ pixôràta wa kurom aa hapêx kêt nê. Koja arĩ rãhã ho rãhã. Anê. Tã kapêrja tãm na htem mẽ pamã kamã harê pu mẽ pahpiitã mar o papa.

2

Mẽ pahte Tĩrtũm kot amnhĩ nhĩpêx kôt amnhĩ nhĩpêx ã mẽ pamã karõ

Rômãn 12.2; Wam Korĩt 3.16-17; Epes 2.19-22

¹ Nê kwa kêr pu mẽ axte tanhmã amnhĩ tomnuj to ho ri papa hkêt nê.

Rý tanhmã axpẽn mã paxêx to hkêt nê.

Nê paxêx rom tanhmã ri axpẽn nokupyr to hkêt nê.

Nê mẽmoj tã axpẽn kãm pagryk kêt nê.

Nê tanhmã axpẽn japrý hto hkêt nê.

Kêr pu mẽ ã amnhĩ nhĩpêx anhýr o papa hkêt kumrêx.

² Mẽ hkaràre na htem ãm kãm pijaôr pix prãm. Nê gaa nê htýxre nê ra hprêk o mō. Tã kêr ka mẽ pijaôr pix prãm xwýnhjê pyrà nê amã Tĩrtũm kapêr mar nê hkôt pix mã amnhĩ nhĩpêx o apa hprãm. Jao mar týx pê ra hkôt amnhĩ nhĩpêx mex o mō nê

gaa nê hkôt amnhĩ nhĩpêx mex o apa. Te mẽ karàre pijaôr nê gaa nê ra hprêk o môrta pyràk. ³ Ra mẽ ate Jejus kot mẽ pahto mex ã omunh mex kênã.

⁴ Nê na htem kên o ixkre nhĩpêx kaxyw hãmri nê hkwy kawrà nê ri hkapi. Nhũm hõ mex kêt nhũm mẽ tee ri omu nê nhãm kumê. Tã ja pyrà nê na pre mẽ pahkwỳjaja tee ri Kris pumu nê htỳx mex kêt ã hkamnhĩx nê te mẽ kot kên mênhta pyràk o hipêx nê hkaga. No nhũm Tĩrtũmja amnhĩm Kris mex o mex ã harê. Te ho mēhõ kot kên mex kêt ã hkamnhĩx nê mēnh nhũm mēhõ kot mex ã omunh nê amnhĩm mỳnhhta pyràk. Nom Krisja kên rom kēp htĩr tũm nê pa xwỳnh jakamã nhũm pre Tĩrtũm mẽ pakaxyw ãm pu prem hkôt amnhĩ xunhwỳ.

⁵ Nê Tĩrtũm na hte nhỹrmã mẽ pahtĩr tũm nê wa kuri mẽ papa mã xwỳnh ã mẽ pajarê. Te mẽ pahpê kên nhũm Tĩrtũm te kot amnhĩ Karõ mã mẽ pahto ixkre nhĩpêx pyràk. Jakamã na hte Jejus Kris tanhmã mẽ pahkrã hto pu mẽ Tĩrtũm kôt amnhĩ nhĩpêx mex rãhã ho ri papa. Nê tanhmã kãm amnhĩ nhĩpêx mex to nhũm ja hã mẽ pahpumu nê hkĩnh nê.

⁶ Tĩrtũm kapêr ã kagà htũm kot tanhmã Kris jarēnh to. Nê hã kuxi nê tanhmã harēnh to. Te kēp kēn pyràk ã harê nê harēnh kot:

Kot paj nhỹrmã Ijaew wỳr mēhõ mẽ nhũm mẽ hkôt pa ho pa.

Koja te kēp kēn o inhōrkwy nhĩpêx kaxyw kēn maati mex kumrēxta pyràk.

Koja amnhĩ kaxyw hkôt mẽ hamaxpêr xwỳnhjaja nhỹrmã ma inhõ krĩ hwỳr api nê hkĩnh nê mex rãhã nê pa ho pa. Anê.

7 Tã ra amnhĩ kaxyw hkôt mẽ pajamaxpêr xwýnhjaja. Kên pyræk xwýnh pê Jejusja na mẽ pamã mex o mex. No mẽ kot hkaga xwýnhjaja na htem hamaxpêr punuj xwýnh ã hkamnhĩx nê hkaga nê kãm hkĩnh kêt nê. Tĩrtũm kapêr ã kagà htũm kot mẽ harênh kot:

Na prem kên o amnhĩm òrkwỹ nhĩpêx kaxyw hkawrà ho pa nê kên maatija pumu nê htỳx omnuj ã hkamnhĩx nê hkaga.

Mẽ kot hkaga htã nhũm Tĩrtũm mẽ kurom mex o kot kên piitã hakrenh par ã omunh kurê kumrêx. Anê.

8 Nê mãănênh harênh kot:

Koja mẽ kapêr mar kêt kumrêx.

Te pry kamã kên nòr nhũm mẽ kot nhãm pry nê mênh kaxyw hkamnâr o amnhĩ par krã hi kukênh pyræk o koja mẽ amnhĩ nhĩpêx. Anê.

Mẽ kot Kris kapêr mar tã hkôt amnhĩ xunhwỳr kêt jakamã te ho mẽ kot amnhĩ nê kên kamnâr o amnhĩ par krã hi kukênh pyræk o koja mẽ amnhĩ nhĩpêx. Jakamã koja nhỹrmã Tĩrtũmja ja hã tanhmã mẽ ho htỳx kumrêx. Ra kot amnhĩ kukamã mẽ kãm amnhĩ jarênh xà hkôt. ⁹ No mẽ papajaja na pre Tĩrtũm jajê rom amnhĩ kôt mẽ paxunhwỳ. Nhỹrmã ò krĩ kamã mẽ papa ho papa kaxyw. Nê mẽ pahte mex o mex ã harênh kaxyw. Na pu htem Ijaew nhõ patre pyrà nê Pahi Maati Tĩrtũm mã tanhmã amnhĩ nhĩpêx to ho papa. Nom kormã mẽ pahte Kris kôt amnhĩ xunhwỳr kêt ri te mẽ pahpê kamàt kô kamã mẽ pahtỳx ri mẽ papa xwýnh pyræk. Tã Jejus kôt amnhĩ xunhwỳ nê hpãnhã te mẽ pahpê hirã mex kãm ri mẽ papa xwýnh pyrà nê tãm amnhĩ nhĩpêx rãhã ho papa. Ra

mê pahpê Tîrtûm kra jakamã na pu htem amnhĩ to mex rãhã ho ri papa. Nê Měpahpãm maati Tîrtûm mã tanhmã amnhĩ nhĩpêx to ho ri papa. Te mê kot mê ho àhwỳr xwỳnhjaja kot kãm amnhĩ nhĩpêx o pata pyræk. ã na pre Tîrtûm mê pahte amnhĩ nhĩpêx anhỹr o papa kaxyw mê panhĩpêx.

¹⁰ Amnepêm kormã mê pahpê hkra hkêt ri na pre mēhō mê pakamã ukapĩ hkêt kumrêx pu htem pahpunuj nê ri papa. Tã Jejus kôt amnhĩ xunhwỳ nhũm Tîrtûm mê pahto hkra pu mê pahpê hkra hã ri papa nhũm mê pakamã ukapĩ rãhã ho mê pahkôt pa.

Mê pahpê Tîrtûm mã tanhmã amnhĩ nhĩpêx to xwỳnh ã mê pajarênh

Rômãn 13.1-7; Xitre 3.1

¹¹ E ixkràmnhwỳjaja. Ra mê pahpê Tîrtûm kra jakamã mê pahpê ô krĩ nhõ xwỳnh. Te mê pahpê jar pika nhõ xwỳnh kêt pyræk jakamã kwa kêr pu mê arĩ mê pahte amnhĩ nhĩpêx tũm o amnhĩ nhĩpêx kêt nê. Nê mê pajamaxpêr tũm o pajamaxpêr kêt nê. Ra axtem mê pajamaxpêr nyw nê axtem mê pahte amnhĩ nhĩpêx nyw kênã. Mê pahte amnhĩ nhĩpêx tũmja te kãm akupỹm mê pahte hkôt amnhĩ to paxujanâr prãm pyræk. Mê pahte axte hkôt amnhĩ nhĩpêx o ri papa kaxyw. Tã nom kêr pu mê anhỹr kêt nê. ¹² E kwa kêr ka mê anhõ krĩ kamã akwỳ kot Kris kôt amnhĩ xunhwỳr kêt xwỳnhjê noo mã tãm ri amnhĩ nhĩpêx o ri apa. Mê kot Kris ã tanhmã mê anhĩpêx to rỹ tanhmã hã mê ato kapêr punuj to htãã. Kot kaj mê ã mê hkôt amnhĩ nhĩpêx anhỹr o ri apa hãmri nhũm mê tee ri mê apumu nê hamaxpêr o:

—Kwa mẽ ixte mẽ kot amnhĩ tomnuj xwỳnh ã mẽ harēnh tã mẽ kot amnhĩ to mex pix xwỳnh na mẽ. Anē.

Hămri nē nhỹrmã mẽ pahpyrà nē Tĩrtũm kôt amnhĩ xunhwỳ nē kãm mex o mex ã harē nē kãm:

—Kwa Tĩrtũm. Na pre hte akrajaja anhỹ hã amnhĩ to mex rãhã nē pa ho pa pa ja hã mẽ omu. Nà xep amex o amex Tĩrtũm. Anē.

¹³ Nē mẽ apê Pahihti Jejus Kris kôt amnhĩ nhĩpêx xwỳnh jakamã kêr ka mẽ anhõ krĩ kamã mẽ anhõ pahihti kapêr ma nē kapêr kôt măn amnhĩ nhĩpêx mex o ri apa. Nē mẽ anhõ pika kamã mẽ anhõ prêjitēja ka mẽ kapêr ma nē hkôt amnhĩ nhĩpêx. Mẽ kot mẽ ato amnhĩptàr xwỳnhjaja ka mẽ piitã mẽ kapêr ma nē mẽ kapêr kôt pix mã amnhĩ nhĩpêx rãhã ho ri apa. ¹⁴ Nē mẽ anhõ pahi nhỹ hã mẽ kapêr o mẽ pa xwỳnhjaja na htem mẽ akaxyw mẽ unhwỳ. Mẽ kot amnhĩ tomnuj xwỳnhjaja nhũm tanhmã mẽ kot mẽ ho kaxyw. Nē tãm mẽ kot amnhĩ nhĩpêx o ri mẽ pa xwỳnhjaja nhũm mẽ kot mẽ õ pahi mã mex ã mẽ harēnh kaxyw. ¹⁵ Tã kêr ka mẽ kapêr ma nē mẽ hkôt tãm amnhĩ nhĩpêx rãhã ho ri apa. Hămri nhũm mẽ ato kapêr punuj xwỳnhjaja ja hã mẽ apumu nē axte tanhmã mẽ ato kapêr to hkêt nē. ã mẽ ate amnhĩ nhĩpêx anhỹr o apaja na Tĩrtũm kãm hprãm.

¹⁶ Nē mẽ pahpê Tĩrtũm kra jakamã na pu htem paxàmnhĩx kãm tanhmã amnhĩ nhĩpêx to ho ri papa. Nom kêr pu mẽ pahpê hkra hã pahtỳx ri amnhĩ nhĩpêx kêt nē.

¹⁷ Nē kêr ka mẽ piitã mẽ ho mex o ri apa.

Nē mẽ ato amnhĩptàr xwỳnhjê ho mex nē mẽ hã apijaàm rãhã ho ri apa.

Ně mẽ apê Kris kôt mẽ ate axpên to mẽ atô mẽ mẽ
atôxjê hã amã axpên kĩnh pê axpên to mex mẽ.
Ně Tĩrtũm ã apijaàm rãhã mẽ.

*Mẽ kãm mẽ apênh xwỳnhjaja kot tanhmã amnhĩ
nhĩpêx to hã mẽ kãm karõ*

*Epes 6.5-8; Korosẽ 3.22-25; Wam Ximotre 6.1-2;
Xitre 2.9-10*

¹⁸ Nề mẽ apê mẽ kãm mẽ axàpênh xwỳnhjaja kêr
ka mẽ anhõ patrãw kapêr ma nê hkôt ri amnhĩ
nhĩpêx. Kot mẽ ato mex o pa rỳ mẽ atomnuj o
pa htã ka mẽ arĩ mẽ hã apijaàm pê hkôt ri amnhĩ
nhĩpêx. ¹⁹ Tanhmã kot mẽ anhĩpêx punuj to htã
ka mẽ arĩ kãm axàpênh mex rãhã mẽ. Kêr kê
Tĩrtũm ja hã mẽ apumu nê mẽ ato mex nê ka mẽ
ajamakêtkati nê axàmnhĩx ri kãm axàpênh o apa.
²⁰ Nom kot kaj tanhmã amnhĩ tomnuj to nhũm
anhõ patrãw ja hã apumu nê hã atak ka amnhĩ
xà htỳx kamã ama nê rĩ amnhĩ pumu. No kot
kaj akatàt kôt kãm axàpênh mex tã nhũm amarĩ
atak japêr tã kêr ka amnhĩ tã kamã agryk kêt nê.
Arĩ kãm amnhĩ to htỳx kamã kãm xa nê amnhĩ
tã tanhmã ho hkêt nê. Hãmri nhũm Tĩrtũm ja hã
apumu nê ato mex nê. ²¹ Amnepê m na pre mẽ
pahte hkôt amnhĩ xunhwỳr xwỳnhjaja Kris pyrà nê
mẽ paxà htỳx kamã pajamak o papa hkukamã ja
hã mẽ pahpumunh mex. Na pre Kris mẽ pakaxyw
amnhĩ xà htỳx kãm hamak tỳx tã amnhĩ to htỳx
nê mẽ kãm xa. Tã kêr pu amnhĩ xà htỳx kamã
pajamak tã ỹ hã uràk nê amnhĩ to htỳx nê papa.
²² Krisja aa tanhmã amnhĩ tomnuj to hkêt nê pa ho
pa. Nê aa mẽmoj tã amnhĩ to hêx o pa hkêt. ²³ Mẽ
kot kãm kapêr punuj tã nhũm amnhĩ tã tanhmã

mê kãm nê hkêt nê. Nê mê kãm kapêr punuj kêt nê. Nhũm prem homnuj tỳx kumrêx nhũm amnhĩ xà htỳx kamã hamak tã amnhĩ tã mê kãm àkjêr nê tanhmã mê haprỳ hto hkêt nê. Na pre âm hamaxpêr o: “Nà Tĩrtũm kot ixtã mê omunh mex kênã. Koja nhỹrmã mê piitã tanhmã mê kot amnhĩ nhĩpêx to hã mê omunh xà hkôt tanhmã mê hipêx to. Tãm koja àhpumunh tỳx xà hkôt tanhmã ixtã mê harênh to. Mê kurom àhpumunh tỳx o àhpumunh tỳx xwỳnh kênã.” Anê.

²⁴ Kris na pre te kawà kamã mê pahte amnhĩ tomnuj piitã gjênh nê ho nỳt nê htur rãhã pĩ kahpa hã mê panê htyk pyràk o amnhĩ nhĩpêx. Mê pahte axte tanhmã amnhĩ tomnuj to hkêt prãm xàj. Pãnhã mê pahte amnhĩ to mex pix o ri papa kaxyw. Tã ã kot amnhĩ xà htỳx kãm hamak anhỹr o jêt jakamã kot puj mê pahte hkôt amnhĩ xunhwỳr xwỳnhjaja aa mê pahte amnhĩ tomnuj pãnhã amnhĩrer kêt nê. Ra Jejus htyk o kot mê panê amnhĩrer par kênã.

²⁵ Na pu pre te mê pahpê ôwêhti pikunor pyrà nê pahtỳx ri papa. Tanhmã amnhĩ tomnuj to rãhã ho ri papa. Tã nhũm Kris te kot ôwêhti jamãr xwỳnh kot ôwêhti pikunor mã katorta pyràk o mê panhĩpêx. Pu mê hkôt amnhĩ xunhwỳ nê hkôt amnhĩ nhĩpêx mex o ri papa. Jao hkôt papa ho papa.

3

Mê mjên mê mẽ hprô kot tanhmã axpên nhĩpêx to hã mẽ kãm karô

Wam Korĩt 7; Epes 5.22-25; Korosẽ 3.18-19; Wam Ximotre 2.9-15

¹ Nê kêr ka mẽ anijaja mẽ amjên kapêr ma nê hkôt amnhĩ nhĩpêx. Akĩnhã kormã kot Tĩrtũm kôt amnhĩ nhĩpêx kêt japêr tã arĩ kapêr ma nê hkôt amnhĩ nhĩpêx mex o ri apa. Kê mẽ ate amnhĩ nhĩpêx ã mẽ apumu nê mẽ apyrà nê Kris kôt amnhĩ xunhwỳr japêr. Mẽ kãm Tĩrtũm kapêr mar prãm kêt tã koja mẽ ã mẽ ate amnhĩ nhĩpêx anhỹr ã mẽ apumunh kôt mẽ apyrà nê amnhĩ kaxyw hkôt hamaxpêr japêr. ² Na htem mẽ ate Tĩrtũm kapêr kôt tãm ri amnhĩ nhĩpêx o apa hã mẽ apumunh o ri mẽ akôt pa.

³ Jakamã kêr ka mẽ anijaja amnhĩ mex pix kukamã ajamaxpêr o ri apa hkêt nê. Rỳ ajamaxpêr o:

—Ma kot paj mẽ hkuxwaxà ho amnhĩ krã hkĩ kuxwa mex nê inhõkrexê mex jagjê nê ri hã mra. Nê kupêxê mex kwỳ japrô nê ho amnhĩm ixê mex nhĩpêx hãmri nê hagjê nê ri hã mra. Kot paj ã amnhĩ nhĩpêx anê nhũm mẽ piitã ja hã ixpumu nê kãm ixkĩnh nê inhmex ã ijarê. Ma kot paj ã amnhĩ nhĩpêx anê.

Anhỹr o ri amnhĩ kukamã ajamaxpêr kêt nê. ⁴ Tĩrtũm na hte ã mẽ pahte amnhĩ nhĩpêx anhỹr ã mẽ pahpumu nê ãm hã mẽ pahpumu. Mẽ ôkrexê nê mẽ ê mex na hte hapêx tokyx anê. No mẽ panhõpinhà kaxwỳnh kãm tãm ri mẽ pajamaxpêr nê pakamã amnhĩkrit nê papaja. Kot kaj mẽ ã amnhĩ nhĩpêx anhỹr o ri apa hãmri nhũm Tĩrtũm ja hã mẽ apumu nhũm ja kãm mex nê. ⁵ Amnepê mã mẽ pakukamã mẽ panhõ wôwô nê mẽ panãjaja. Mẽ hkwỳ kot Tĩrtũm kôt amnhĩ nhĩpêx xwỳnhjaja na prem ã amnhĩ nhĩpêx anhỹr o pa. Mẽ kot mjên kôt amnhĩ nhĩpêx o pa jakamã na prem amnhĩ tã

mê omu nê mê ho mex nê kâm mê hapê nê. ⁶ Mê panhõ wôwô finat Saraja na pre ã amnhĩ nhĩpêx anhỹr o pa. Jao mjên Apraãw kapêr ma nê hkôt amnhĩ nhĩpêx. Nê kêp õ pahi hã harê nê hkôt pix mã amnhĩ nhĩpêx o ri pa. Tã kot kaj mê uràk nê amnhĩ to htỳx nê ã amnhĩ nhĩpêx anhỹr o apa. Hãmri nê amnhĩ tã amã amjên puma hkêt nê apa nê te apê Sara hkra pyràk.

⁷ Nê mê amyjaja kêr ka mê tãm mê aprõ nhĩpêx o ri mê hkôt apa. Mê akĩnhã mê hihtỳx kêt jakamã mê kamã axukapĩ rãhã ho ri mê hkôt apa. War ajamê war apê Jejus kukwak ri war atĩr tũm nê apa mã xwỳnh jakamã kêr ka mê ho mex rãhã ho ri mê hkôt apa. Tĩrtũm kãm war ajamê war ajapê jakamã kot kaj mê ã mê hipêx anhỹr o ri apa hãmri nê ra axàmnhĩx mẽmoj tã amnhĩ to Tĩrtũm wỳnhũm mê amar kurê kumrêx.

Tĩrtũm krajaja kot amnhĩ xà htỳx kamã hamak ã mẽ harênh

Rõmãn 12.9-21; Korosẽ 1.10; Wam Tesarõn 5.14-15

⁸ E Kris kôt ixkràmnhwỳjaja. Nà ixkapêr jatur xà na ja. Kêr ka mê ri axpên kôt ajamaxpêr mex pê axpên to mex rãhã ho ri apa. Nê mẽ ate Kris kôt axpên to atõ nê atõx ã amã axpên kĩnh o ri apa. Jao axpên kamã axukapĩ nê mẽmoj to axpên kutã anojarêt rãhã nê. ⁹ Na pu prem Jejus kôt amnhĩ xunhwỳnhũm Tĩrtũm mẽ pahto hkra nê mẽ pahto mex ã amnhĩ jarê. Tã koja mẽhõ tanhmã mẽ anhĩpêx to rỳ tanhmã mẽ ato kapêr punuj to. Nom kêr ka mẽ ama nê amnhĩ tã tanhmã ho rỳ tanhmã ho akapêr punuj to hkêt nê. ãm te Tĩrtũm kot mẽ panhĩpêx pyràk o mẽ hipêx nê mẽ ho mex pix o ri

mê hkôt apa. Ja na Tîrtûm kãm hprãm. ¹⁰ Kapêr ã kagà htûm kot ja jarênh kot:

Kot kaj mê amã amex nê akĩnh nê ri apa hprãm hã kot kaj mê ã amnhĩ nhĩpêx anê:

Kot kaj mê ri akapêr punuj o ri apa hkêt nê.

Nê mẽmoj tã amnhĩ to axêx o ri apa hkêt nê.

¹¹ Nê te mê ate amnhĩ katut kôt ate amnhĩ tomnuj rênh o apa pyrà nê hpãnhã amnhĩ to mex pix o ri apa.

Nê mẽ amã tãm axpên nhĩpêx pix prãm o ri axpên kôt apa.

Nê mẽ amã ajamakêtkati nê axpên kôt apa hprãm rãhã ho ri apa.

¹² Na hte Tîrtûmja ã mẽ kot amnhĩ nhĩpêx anhỹr o pa xwỳnhjê jamãr mex rãhã ho pa.

Nhũm mẽ tanhmã amnhĩ to hwỳr to nhũm mẽ mar kurê kumrêx.

No mẽ kot amnhĩ tomnuj o mẽ pa xwỳnhjaja na hte mẽ kutã amnhĩ xãm nê ãm mẽ omu nê mẽ ho mex kêt nê. Anê.

Tîrtûm kapêr ã kagà htûm kot ã mẽ harênh kot anhỹr.

¹³ Nê kot kaj mẽ amã amnhĩ to mex pix o apa hprãm nhũm mẽhõ ja hã tanhmã mẽ atomnuj to hkêt nê. ¹⁴ No kot kaj mẽ amnhĩ to mex pix o apa htã nhũm mẽhõ ja hã apumu nê tanhmã hamaxpêr to nê atomnuj ka amnhĩ xà htỳx kamã ajamak japêr. Tã koja Tîrtûm nhỹrmã ja hã tanhmã mẽ ato mex to. Jakamã kwa kêr ka mẽ tee ri mẽhõ kot tanhmã mẽ atomnuj to hkukamã ajamaxpêr pê amã mẽ uma ho ri apa hkêt nê. Nê tee ri amnhĩ kukamã ajamaxpêr o akaprĩ nê ri apa hkêt nê.

¹⁵ ãm amnhĩ kaxyw Kris mã mãn ajamaxpêr tỳx

râhã nê mẽ panhõ Pahihtĩ hã apijaàm râhã ho ri apa. Nhũm mẽhõ ja hã mẽ apumu nê tanhmã hã mẽ akukjêr to nê mẽ amã:

—Kwa mẽmo kaxyw na ka pre Kris kôt amnhĩ xãm nê hkôt ri amnhĩ nhĩpêx o apa? Anê.

Ka mẽ ama hãmri nê aprĩ hã kãm amnhĩ jarênh kurê kumrêx. ¹⁶ Nom kêr ka mẽ akapêr mã aprĩ kamã kãm amnhĩ jarê. Tĩrtũm kapêr kôt amnhĩ nhĩpêx o apa hã mẽ kãm amnhĩ jarê. Koja mẽ Kris ã mẽ ato kapêr punuj rỳ hã mẽ atã hpêr o axkê nê pikunhar japêr ka mẽ ãm amnhĩ tã mẽ ama nê ãm mẽ ama. Kwãr mẽ mãmri ã mẽ anhĩpêx anê. Kêr ka mẽ amnhĩ tã mẽ omu nê arĩ amnhĩ to mex râhã ho ri apa. Kêr kê mẽ tee ri amnhĩ tã mẽ apumu nê hpijaàm nê.

¹⁷ Nê koja mẽ akwỳjaja mẽ ate Tĩrtũm kapêr kôt amnhĩ nhĩpêx mex o apa hã mẽ apumu nê hã tanhmã mẽ anhĩpêx to htã kêr ka mẽ arĩ Tĩrtũm kôt amnhĩ nhĩpêx o ri apa. Ja na kãm hprãm. Nom kot kaj mẽ tanhmã amnhĩ tomnuj to nhũm mẽ ja hã mẽ apumu nê pahihtĩ mã mẽ ajarê nhũm kuma nê ja hã tanhmã mẽ amã àkjêr to ka mẽ ra apijaàm nê.

¹⁸ Nê Krisja na pre mẽ panê ty. ãm htyk tipxi tã mẽ pahpiitã mẽ pahpãnhã amnhĩre. Mẽ pakurom aa kot tanhmã amnhĩ tomnuj to hkêt tã mẽ pahte amnhĩ tomnuj piitã hpãnhã amnhĩrer pa. Mẽ pahte hkôt amnhĩ xunhwỳr nê nhỹrmã ma Tĩrtũm nhõ krĩ hwỳr paxàpir nê kamã pahtĩr tũm nê papa ho papa kaxyw. Mẽ kot hpĩr tã nhũm Tĩrtũm akupỹm ho htĩr nhũm htĩr o htĩr. ¹⁹⁻²⁰ Nom kormã akupỹm htĩr kêt ri na pre hkarõ pix o mẽ htyk xwỳnhjê hwỳr mỗ. Ahpunu kamã mẽ hkarõ kêp prês nê hkrĩ xwỳnhjê hwỳr mỗ nê mẽ kot Noehti

kapêr mar nê hkôt amnhĩ nhĩpêx kêt nhũm gô htàm kot mẽ hanhir par xwýnhjê mã kapêr. Tĩrtũm kot nhĩrmã mẽ kot amnhĩ tomnuj mýrapê kuwy maati wýr mẽ rênh ã mẽ hkukamã mẽ kãm awjarê. Amnepêm kormã Noehti kot pàr raxta nhĩpêx o kuhê ri na prem kãm Tĩrtũm kapêr mar prãm kêt nê. Nhũm amnhĩ tã mẽ omu nê mẽ kamã gryk tokyx anhýr kêt nê. Arĩ amnhĩ tã mẽ hamâr o pa. Mẽ kot hkôt amnhĩ xunhwýr nê hkôt amnhĩ nhĩpêx prãm xàj arĩ mẽ hamâr ry ho pa. No ãm tee ri mẽ hamâr kaprý nhũm mẽ amnhĩ kaxyw hkôt hamaxpêr kêt nê htýx ri amnhĩ tomnuj o pa. Mẽ ãm grêre nê Noehti kapêr ma nê gô htàm pymaj hkôt pàr raxta wýr agjê. ãm mẽ kêp 8 pix nê hwýr agjê nhũm gô htàm mẽ hanhir kêt nê. Tĩrtũm na pre mẽ nê omunh mex nê. No mẽ kot amnhĩ tomnuj xwýnhjaja nhũm gô htàmja mẽ hanhir o mẽ himex pa. Nhũm mẽ kêp 8ja pix arĩ htĩr nê mex nê pàr raxta kamã gô krâhkã hã mex rãhã pa.

²¹ Gô tàmja kêp hprĩ hã mẽ pahte Jejus kôt amnhĩ xunhwýr ã mẽ pahto amnhĩrĩt xà na. Mẽ pahte amnhĩ nhĩpêx tũm kaga nê hpãnhã amnhĩ nhĩpêx nyw o amnhĩ nhĩpêx o papa hã mẽ pahto amnhĩrĩt xà. Jakamã na htem mẽ pahkrã kumrã. Nom mẽ kot mẽ panê mẽ pagrã kugràn kaxyw kêt ra mẽ pahte Jejus kôt amnhĩ xunhwýr ã amnhĩ to amnhĩrĩt kaxyw na htem mẽ pahkrã kumrã. Ra mẽ pahte Tĩrtũm kapêr kôt amnhĩ nhĩpêx o papa hã amnhĩ to amnhĩrĩt kaxyw. Pu mẽ ra mẽ pahte amnhĩ nhĩpêx nyw o amnhĩ nhĩpêx ã amnhĩ to amnhĩrĩt. Te mẽ pahte gôx kãm mẽ pahte amnhĩ tomnuj rer par pyrã nê hpãnhã amnhĩ nhĩpêx nyw

o amnhĩ nhĩpêx o papa.

²² Nê na pre Jejus akupỹm htĩr nê ma akupỹm Tĩrtũm nhõ krĩ hwỳr api nê Tĩrtũm nhĩhkõ hã pahĩhti hã mẽ hkrĩ xà kamã hkrĩ ho hkrĩ. Hãmri nê ra Tĩrtũm kapêr o mẽ wrỳk xwỳnh nê pahĩ piitã mẽ ho amnhĩptàr o hkrĩ.

4

Mẽ pahte amnhĩ nhĩpêx nyw o amnhĩ nhĩpêx ã mẽ pamã karõ

Epes 4.17-24; Korosẽ 3.1-11

¹ Nê na prem Kris pĩ nhũm amnhĩ xà htỳx kãm hamak kãm htyk kaxyw tã arĩ mẽ kãm xa. Ra kot amnhĩ xà hkukamã amnhĩ tã mẽ omunh tã tee ri amnhĩ kukamã hamaxpêr o amnhĩ tã tanhmã ri mẽ kot hpĩr mã xwỳnhjê homnuj to hkêt nê. Arĩ mẽ kãm xa nhũm prem kupĩ. Tã kêr pu mẽ uràk nê ã amnhĩ nhĩpêx anhỹr o ri papa. Mẽ kot hã tanhmã mẽ panhĩpêx to htã pu mẽ uràk nê amnhĩ xà htỳx kãm pajamak tã tanhmã amnhĩ tã mẽ ho hkêt nê. Na hte ra mẽ htyk nê mẽ hikwỹ xwỳnhjaja axte amnhĩ tomnuj kêt nê. Tã kêr pu mẽ uràk nê axte tanhmã amnhĩ tomnuj to ho ri papa hkêt nê.

² Jakamã kêr pu mẽ axte mẽ pahte amnhĩ nhĩpêx tũm kôt amnhĩ nhĩpêx o papa hkêt nê. Nê mẽ pajamaxpêr tũm kôt axte pajamaxpêr o papa hkêt nê. ãm Tĩrtũm kãm hprãm xà hkôt pix mã tanhmã amnhĩ nhĩpêx to ho papa rãhã ty.

³ Amnepêm kormã mẽ pahte Jejus kôt amnhĩ xunhwỳr kêt ri na pu prem mẽ kêp Tĩrtũm kra hkêt xwỳnhjê hkôt amnhĩ nhĩpêx.

Jao nhãm mēnijê pumu nê mẽ kamã pahpijaàm kêt hprãm.

Nê pahpipānh o ri papa.

Nê mẽ pahpipānh kaxyw axpēn wỳr akuprō nê mēnijē kamā pahpijaām kêt.

Nê sânti hwỳr pahkōnkrā ho pahkrī nê kām amnhĩ jagrer.

⁴ Tã Kris kôt amnhĩ xunhwỳ hāmri nê mẽ pahte amnhĩ nhĩpêx nyw o amnhĩ nhĩpêx o papa. Hāmri nhũm arĩ mẽ kot amnhĩ nhĩpêx tũm o amnhĩ nhĩpêx xwỳnhjaja tee ri ja hã mẽ pahpumu nê hêx rom amnhĩ kôt mẽ pamā tanhmã ri àhkrox to ho pa. Pu mẽ axte mẽ hkôt amnhĩ nhĩpêx kêt nhũm mẽ tee ri ja hã mẽ pahpumu nê mẽ pakamā gryk kato nê tanhmã mẽ pahto kapēr punuj to. ⁵ Tã koja Tĩrtũm nhỹrmã amnhĩ wỳr mẽ hã karō nhũm mẽ ma hwỳr mra nê kutā hkrī. Nê kormã mẽ htĩr ri tanhmã mẽ kot amnhĩ nhĩpêx to ho pa hã kām amnhĩ jarēnh pa. Hāmri nhũm mẽ kot amnhĩ nhĩpêx ã tanhmã mẽ hipêx to. Koja mẽ pahpiitã tanhmã mẽ pajarēnh to. Mẽ htyk xwỳnhjaja nê kormã mẽ pahtĩr nê mẽ papa xwỳnhjaja nhũm mẽ pahpiitã tanhmã mẽ pajarēnh to.

⁶ Na pre Jejus ty hāmri nê kormã akupỹm htĩr kêt rāhã hkarō pix o ma amex wỳr tẽ nê kamā mẽ htĩr ri amnhĩ kaxyw Tĩrtũm mã hamaxpēr xwỳnhjê mã awjarē. Na prem mẽ kot amnhĩ tomnuj mỳrapê ra wej nê ty nê arĩ amex kām ri pa. Jakamã nhũm Jejusja hkarō ho ma mẽ hwỳr tẽ nê mẽ kām:

—E na pa ra mẽ ate amnhĩ tomnuj pānhã amnhĩrer pa. Tã kormã mẽ atĩr ri mẽ ate amnhĩ kaxyw Tĩrtũm kôt ajamaxpēr jakamã kot kaj mẽ ma hwỳr api nê wa ixkuri wa ixpyrà nê atĩr tũm nê amex nê apa ho apa. Anẽ.

Mê pahpê Kris kwỳ hã tanhmã mê pahte axpên nhĩpêx to hã mê pamã karõ

Rômãn 12.6-8; Wam Korĩt 12.1-11

⁷ Nê koja tokyx mẽ panhõ pikaja mẽ pahpê hapêx nê kamã mẽmoj piitã hapêx pa. Jakamã kwa kêr ka mẽ ate amnhĩ nhĩpêx ã amnhĩ pumunh mex o apa.

Nê mẽ atỳx ri ajamaxpêr ri apa hkêr nê.

Nê mẽmoj punuj nê amnhĩ to htỳx o ri apa ho ajamaxpêr nyw pix o amnhĩ to Tĩrtũm wỳr rãhã ho ri apa.

⁸ Nê kwa kêr ka mẽ amã axpên kĩnh o ri axpên kôt apa. Ja na mex o mex. Kot kaj mẽ ã axpên nhĩpêx anê nhũm Kris kôt atõ rỳ atõxjê hõ tanhmã atomnuj to japêr ka amnhĩ tã omu nê ãm omu. Amã hkĩnh o ãm amnhĩ tã omu. Jao axte kot tanhmã atoja mã ajamaxpêr kêt nê.

⁹ Nê kêr ka mẽ axamnhĩx ajamakêtkati nê amnhĩ nhõrkwỳ hwỳr axpên wỳ nê axpên to mex o ri apa. Nom kêr ka mẽ agryk kãm amnhĩ wỳr mẽ hwỳr kêt nê. ¹⁰ Na pre ra Tĩrtũm mẽ pahpê hkra hã ahpỹnhã tanhmã mẽ pamã mẽmoj tã karõ hto nê ã mẽ pahte amnhĩ nhĩpêx anhỹr o papa kaxyw mẽ pahto mẽ paxihtỳx. Mẽ pahte ahpỹnhã tanhmã axpên to mex to ho ri axpên kôt papa kaxyw. Tã kêr ka mẽ ra kot mẽmoj tã mẽ amã karõ hkôt axpên nhĩpêx o ri axpên kôt apa. ¹¹ Koja ma mẽ ate akwỳjê mã kapêr jarênh o ri apa kaxyw mẽ amã karõ ka mẽ ama nê akatàt kôt ỹ hã mẽ kãm harênh mex o ri mẽ hkôt apa. Rỳ tanhmã axpên to ajuta hto ho ri apa kaxyw mẽ axunhwỳr japêr ka mẽ amnhĩ tã omu nê hkamnàr rom mẽ ho ajuta mex rãhã ho ri apa. Mẽ apiitã Jejus nhỹ hã ã amnhĩ nhĩpêx anhỹr o ri apa.

Kêr kê Jejus kôt mẽ akwỳjaja amnhĩ tã mẽ apumu nẽ mẽ anhyĩ hã Tĩrtũm mã mex o mex ã harẽ.

Jejus kwỳjaja kot amnhĩ xà htỳx kamã hamak o pa hã mẽ harẽnh

Rukre 6.20-23; Juãw 16.1-4; Sikũn Tesarõn 1.3-12; Sikũn Ximotre 3.13; Eprẽw 12.3; Xiakre 1.2-4

¹² E Kris kôt ixkràmnhwỳjaja. Koja Kris kwỳ kêt xwỳnhjaja Kris ã tanhmã mẽ anhipêx to nom kwa kêr ka mẽ tee ri amnhĩ kukamã ajamaxpêr o akaprĩ nẽ apa hkêt nẽ. Kêt mẽ akĩnh rãhã axpên kôt ri apa. Na htem ã mẽ pahpê Kris kwỳjê nhĩpêx anhyr o pa. Jakamã kwa mẽ amnhĩ tã mẽ omu nẽ tee ri amnhĩ kukamã ajamaxpêr kêt nẽ. ¹³ Mẽ arĩ akĩnh nẽ ri apa. Mẽ kot Kris pyrà nẽ mẽ panhipêx punuj tãã. Kêr kê Jejus nhỹrmã akupỹn mẽ pahwỳr wrỳ pu mẽ omu nẽ pahkĩnh tỳx o pahkĩnh tỳx. ¹⁴ Kwãr mẽ mãmĩ mẽ pahpê Kris kwỳ hã tanhmã mẽ panhipêx to. Na htem ã Tĩrtũm Karõ kot mẽ pahkarõ mã gjêx xwỳnhjê nhĩpêx o pa anẽ.

¹⁵ Nẽ mẽ apê Kris kwỳ jakamã kwa kêr ka mẽ amnhĩ to mex rãhã o ri apa.

Jao mẽ hpar o ri apa hkêt nẽ.

Nẽ ri axàhkĩnh o ri apa hkêt nẽ.

Nẽ nhãm mẽ hkaêx mã agjêx o ri apa hkêt nẽ.

Nẽ tanhmã mẽ homnuj to ho ri apa hkêt nẽ.

Kot kaj mẽ ã amnhĩ nhĩpêx anhyr o ri apa nhũm mẽ anhõ pahihtĩ ja hã tanhmã mẽ ato ka mẽ amnhĩ kamã apijaàm tỳx nẽ. ¹⁶ Nom koja mẽ apê Kris kwỳ hã tanhmã mẽ anhipêx to ka mẽ ja hã amnhĩ tã mẽ omu nẽ amnhĩ kamã apijaàm kêt nẽ. ãm Tĩrtũm pix mã amnhĩ jarẽ nẽ kãm:

—Pa Tĩrtũm. Ixpê akra Kris kwỳ hã na mẽ ã ixtomnuj anẽ. Nom ixpê akra jakamã kwār mẽ mãmri tanhmã inhĩpêx to. Amex o amex o ate ixto akra jakamã kwār mẽ mãmri ã inhĩpêx anhỹr o pa. Anẽ.

¹⁷ Nẽ koja Tĩrtũm tokyx mẽ pahpiitã tanhmã mẽ pahte amnhĩ nhĩpêx to hã mẽ pahpumu nẽ tanhmã mẽ panhĩpêx to. Mẽ pahpê hkrajaja koja tanhmã mẽ pahte amnhĩ nhĩpêx to hã tanhmã mẽ pahto mex to. Hãmri nẽ hpãnhã mẽ kêp hkra hkêt xwỳnhjê ho hapu nẽ tanhmã mẽ hipêx to. Mẽ kot amnhĩ kaxyw hkôt hamaxpêr kêt jakamã nhũm mẽ pahkĩnhã tanhmã mẽ homnuj tỳx to. ¹⁸ Kapêr ã kagà htũm kot ja hã mẽ pajarẽnh kot:

Mẽ kot Tĩrtũm kapêr kôt amnhĩ to mex xwỳnhjaja na htem amnhĩx amnhĩ xà htỳx kamã hamak o pa kamã ty nhũm Tĩrtũm ma ò krĩ hwỳr amnhĩ wỳr mẽ ho àpir kurê kumrêx.

Nom mẽ kot amnhĩ tomnuj xwỳnhjaja koja mẽ hkĩnhã amnhĩ xà htỳx kamã hamak rãhã nẽ pa ho pa nẽ aa mex kêt nẽ. Anẽ.

¹⁹ Tã koja Tĩrtũm kãm ja prãm japêr kwār mẽ mãmri Kris ã tanhmã mẽ pahtomnuj to. Nom kêr pu mẽ Tĩrtũm kamnàr rom amnhĩ to mex pix o ri papa. Kêp mẽ panhĩpêx xwỳnh maati jakamã ra kot amnhĩ jarẽnh xà hkôt koja tanhmã ri mẽ pamã amnhĩ nhĩpêx to ho pa.

5

Tĩrtũm krajaja kot tanhmã amnhĩ nhĩpêx to hã mẽ kãm karõ
Atre 20.28-31

¹ E kot paj hpãnhã mẽ apê Kris kwỳ hkrãhtũmjê mã ixkapêr ka mẽ inhma. Ijaxwỳja ixpê mẽ akrãhtũmjê hõ na pa. Na pa pre mẽ akurom Kris htyk kãm omu. Nom kot puj mẽ nhỹrmã pahpimràatã mex o mex ã omu nẽ uràk nẽ mẽ pamex nẽ ri papa ho papa. ²⁻³ Jakamã e Kris kôt mẽ hkrãhtũmjaja kêr ka mẽ atar Kris kôt pahkwỳjê jamãr mex nẽ. Ra Tĩrtũm kot mẽ ate kãm hkwỳjê jamãr kaxyw mẽ axunhwỳr jakamã kêr ka mẽ omunh mex rãhã ho mẽ hkôt ri apa. Te ho ôwêhti jamãr xwỳnh kot ôwêhti jamãr mexta pyràk. Te mẽ kêp Tĩrtũm krit ôwêhti nhũm mẽ ate kãm mẽ hamãr o apa xwỳnh pyrà nẽ kãm mẽ omunh mex rãhã ho ri mẽ hkôt apa. Nẽ akĩnh pê tanhmã ri mẽ ho ajuta hto ho ri mẽ hkôt apa. Ja na Tĩrtũm kãm hprãm. Nom kêr ka mẽ ano hkà karôt kãm mẽ ho ajuta hkêt nẽ. Rỳ kàxpore hprãm xàj mẽ kãm tanhmã amnhĩ nhĩpêx to hkêt nẽ. ãm amarĩ tanhmã mẽ kutã anojarêt to pix kukamã ajamaxpêr o ri mẽ hkôt apa.

Nẽ kêr ka mẽ kãm mẽmoj tã karõ kamã axihtỳx kêt nẽ. Mẽ akapêr mã aprĩ kamã mẽ kãm mẽmoj jarẽ kê mẽ amnhĩ tã mẽ apumu nẽ mẽ apyrà nẽ ã axpên nhĩpêx anhỹr o pa.

⁴ E kêr ka mẽ ã Kris kôt mẽ akwỳjê jamãr mex pê mẽ hipêx o apa anẽ. Hãmri nhũm mẽ pajamãr xwỳnh maatiya ja hã mẽ apumu nẽ nhỹrmã akupỹn mẽ pahwỳr wrỳ nẽ mẽ ato mex rax nẽ.

⁵ Nẽ e mẽ amy xàptàr nywjaja. Kêr ka mẽ Kris kôt mẽ akrãhtũmjê kapêr ma nẽ mẽ hkôt ri amnhĩ nhĩpêx mex o ri apa.

Nẽ kwa kêr ka mẽ apiitã axpên nhĩpêx o te anhĩõ

kot amnhĩ to rax o ajakrenh pyræk. Tĩrtũm kapẽr ã kagà htũm kot ja jarẽnh kot:

Mẽ kot amnhĩ to jarkrar o ri mẽ pa xwỳnhjaja na hte Tĩrtũm mẽ kutã amnhĩ xunhwỳ.

No mẽ kot amnhĩ to hkryre nẽ axpẽn tã hpijaàm o mẽ pa xwỳnhjaja na hte mẽ ho mex o pa.

⁶ Anhỹr ã mẽ harẽnh jakamã kwa kêr ka mẽ Tĩrtũm ã apijaàm rãhã ho ri apa ixkwỳjaja. Nẽ axpẽn mã ri amnhĩ to jarkrar o ri apa hkêt nẽ. Kêr kê Tĩrtũm xihtỳx xwỳnhja ja hã mẽ apumu hãmri nẽ nhỹrmã kot mẽ pahto mex xà hã arĩgroja kato nhũm mẽ ate amnhĩ to mex xwỳnh ã mẽ ajarẽ nẽ mẽ ato mex rax nẽ.

⁷ Nẽ kêr ka mẽ tee ri amnhĩ kukamã ajamaxpẽr pê akaprĩ ho ri apa hkêt nẽ. ãm te mẽ ate Tĩrtũm mã akaprĩ nhõr pyræk o amnhĩ nhĩpêx nẽ axàmnhĩx akĩnh nẽ akaprĩ hkêt nẽ apa. Tĩrtũm kêp mẽ pajamãr xwỳnh maati kênã kot ka kêt mẽ ri akaprĩ nẽ ri apa.

⁸ Nẽ kwa mẽ okora. Kêr ka mẽ amnhĩ nê kot mẽ pakutã amnhĩ xunhwỳr xwỳnh maati Satanastija pumunh mex rãhã ho ri apa. Na hte mẽ panhĩpêx o te ropkror kot akunĩ kamã mry ho krihkrit o ri mrar pyræk o mẽ panhĩpêx. Jao mẽ pahte Kris kaga hprãm xàj apkati mẽ tanhmã nẽ mẽ pahto ho ri mẽ pahkôt pa. ⁹ Na hte ã pika piitã hkôt Kris kôt mẽ pahtõ nẽ mẽ pahtõxjê nhĩpêx anhỹr o pa nhũm mẽ pahpyrà nẽ amnhĩ xà htỳx kamã hamak o pa pê omnuj nẽ pa. Jakamã kwa kêr ka mẽ Kris kôt amnhĩ xunhwỳr tỳx nẽ kutã amnhĩ to htỳx rãhã ho ri apa. ¹⁰ Tĩrtũm kãm mẽ pajapê jakamã na hte mẽmoj to mẽ pakutã nojarêt rãhã ho ri pa. Na pre mẽ pamex nẽ nhỹrmã mẽ pahte kuri tãm

amnhĩ nhĩpêx o papa mã xwỳnh ã mẽ pajarẽ. Kris kukwak ri ã mẽ pajarênh anhỹr jakamã mẽ ate jar Kris ã apunuj nê ri apa htã kot kaj mẽ kritpêm ã amnhĩ nhĩpêx anhỹr ry hkêt nê. Koja Tĩrtũm mẽ akrã kamã mẽ ajamaxpêr xihtỳx jagjê ka mẽ akupỳm amex nê axihtỳx pê ate amnhĩ nhĩpêx nyw o amnhĩ nhĩpêx rãhã ho ri apa.

11 Tĩrtũmja hihtỳx o hihtỳx nê àhpumunh o àhpumunh. Nê hihtỳx xà nê àhpumunh xà koja aa kêp hirerek nê hapêx kêt kumrêx. ãm hãmri na mẽ kot harênh kot anhỹrja.

Pêtre kapêr jatur xà

12 Nê ota Kris kôt mẽ pahtõ Sirastija na inhmã mẽ akaxyw kagàja nhĩpêx pa mẽ awỳr mênh kaxyw. Na pa hte kãm ixkapêr nhũm inhma nê inhmã hã kagà. Na hte Kris kapêr kôt amnhĩ nhĩpêx rãhã ho ri pa. Tã inhmã kagàja nhĩpêx. Mẽ ate kamã harênh nê mar nê tãm ajamaxpêr kaxyw. Nê Tĩrtũm kãm mẽ ajapê nê kot mẽmoj to mẽ akutã nojarêht ã mẽ ate kamã harênh kaxyw. Tã kêr ka mẽ kãm mẽ ajapê hã amnhĩ tã harênh ma nê kapêr kôt pix mã amnhĩ nhĩpêx mex rãhã ho ri apa. Mẽ akwỳjaja kot tanhmã hã mẽ ato htãã.

13 Nê ota jar Papirõn kamã Kris kôt mẽ pahtõ nê mẽ pahtõxjaja mẽ awỳr hpêr mẽ. Tĩrtũm kot mẽ pahpyrà nê mẽ ho hkra jakamã mẽ kêp mẽ atõ nê mẽ atõx ã mẽ awỳr hpêr mẽ. Nê Xiakre mãânên mẽ awỳr hpêr mẽ. Te kêp ixkra pyràk.

14 Nê kêr ka mẽ nhỹri apê Kris kwỳ hã axpên pumu nê mẽ axpên to atõ nê atõx ã axpên mã akapêr mex kurê kumrêx.

E kê Tĩrtũm mẽ apê Kris kwỳ hã mẽ amã mẽ
ajamakêtkati nẽ mẽ apa xà gõ ka mẽ axàmnhĩx
ajamakêtkati nẽ amex nẽ ri apa ho apa.

Tã ãm ja pix. Ixpê Simãw Pêtre na pa ã mẽ awỳr
kagà nẽ mẽnh anẽ.

xxx

Tĩrtũm kapër ã kagà nyw New Testament in Apinayé (BR:apn:Apinayé)

copyright © 1999 Wycliffe Bible Translators, Inc.

Language: Apinayé

Translation by: Wycliffe Bible Translators, Inc.

Apinayé [apn], Brazil

Copyright Information

© 1999, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Apinayé

© 1999, Wycliffe Bible Translators, Inc. All rights reserved.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-21

PDF generated using Haiola and XeLaTeX on 11 Nov 2022 from source files
dated 29 Jan 2022

383a4e22-34cd-505f-9cc2-2f9921e7aa9f